



முரசொலி

நிறுவனர் : கலைஞர் மு. கருணாநிதி

ஞாயிற்றுக்கிழமை 21-07-2024



பழனிசாமி எங்கே? அண்ணாமலை எங்கே?

புதுஜன சமாஜ் கட்சியின் தமிழ்நாடு தலைவர் ஆம்ஸ்ட்ராங் கொலை செய்யப்பட்டார். சம்பவம் நடந்த மூன்று மணி நேரத்துக்குள் முக்கியக் குற்றவாளிகள் எட்டுப் பேரை தமிழ்நாடு காவல் துறை கைது செய்தது. ஆனால் பழனிசாமியும், அண்ணாமலையும் என்னமாய் குதித்தார்கள்?

‘கைது செய்யப்பட்டவர்கள் உண்மையான குற்றவாளிகள் அல்ல’ என்று ஜோசியம் சொன்னார் பழனிசாமி. சி.பி.ஐ. விசாரித்தால்தான் உண்மை வெளியில் வரும் என்றார் அண்ணாமலை.

இப்போது என்ன நடந்திருக்கிறது? ஆம்ஸ்ட்ராங் கொலை வழக்கில் அ.தி.மு.க. பிரமுகர் கைதாகி இருக்கிறார். பா.ஜ.க. பிரமுகரை காவல்துறை தேடிக்கொண்டு இருக்கிறது. இவர்களைக் கைது செய்யாததால்தான், ‘உண்மைக் குற்றவாளிகள் இன்னமும் கைது செய்யப்படவில்லை’ என்று சொன்னாரா பழனிசாமி?

ஆம்ஸ்ட்ராங் கொலை வழக்கில் மலர்க்கொடி சேகர் என்பவர் கைதாகி இருக்கிறார். இவர் சென்னை திருவல்லிக்கேணி மேற்குப் பகுதி அ.தி.மு.க. இணைச் செயலாளர் என்ற பொறுப்பில் இருக்கிறார். மலர்க்கொடி சேகர் கைதானதும், நாட்டு மக்களிடம் பழனிசாமி பகிரங்க மன்னிப்பு கேட்டிருக்க வேண்டாமா? மாணஸ்தனாக இருந்தால் கேட்டார். மலர்க்கொடி சேகரை கட்சியை விட்டு நீக்கியதாக ஒரு அறிக்கையை வெளியிட்டு மவுனமாகி விட்டார் பழனிசாமி.

ஆம்ஸ்ட்ராங் கொலை வழக்கில் அஞ்சலை என்பவரை காவல்துறை தேடிக்கொண்டு இருக்கிறது. பா.ஜ.க.வில் வடசென்னை மேற்கு மாவட்டத் துணைத் தலைவராக இருக்கிறார். அஞ்சலையைத் தேடுகிறார்கள் என்றதும், அவரைக் கட்சியை விட்டு நீக்கி இருக்கிறார் பா.ஜ.க. மாநிலத் தலைவர் அண்ணாமலை. ஜூலை 5 ஆம் தேதி ஆம்ஸ்ட்ராங் கொலை செய்யப்பட்டார். மறுநாளில் இருந்தே அஞ்சலையின் பெயர் ஊடகங்களில் வரத் தொடங்கி விட்டது. ஆனால் அஞ்சலையை நீக்கவில்லை அண்ணாமலை. மலர்க்கொடி சேகரை பழனிசாமி நீக்கியதும், ஜூலை 16 ஆம் தேதி நீக்கி இருக்கிறார் அண்ணாமலை.

அஞ்சலையின் குற்றப்பின்னணி அண்ணாமலைக்கு இப்போதுதான் தெரிய வந்ததா? ‘புளியந்தோப்பு நரசிம்மன் நகர்’ 5ஆவது தெருவைச் சேர்ந்த ரவுடிபும். கஞ்சா வியாபாரியுமான அஞ்சலை. காவல் துறையின் ‘பி’ வரிசையில் இடம் பெற்றுள்ளார் என்று ‘தினமணி’ எழுதுகிறது. இது இதுவரை ‘மாஜி’ சிரிப்பு போலீஸ் அண்ணாமலைக்குத் தெரியாதா? அஞ்சலை களுக்கு தலைவராக இருக்கத் தகுதி படைத்தவர்தானே அவர்!

நாடாளுமன்றத் தேர்தல் பரப்புரையின் போது மாண்புமிகு முதலமைச்சர் அவர்கள், பா.ஜ.க.வில் இருக்கும் குற்றப்பின்னணி ஆட்களைப் பற்றி முழுத் தகவலையும் சொன்னார். அதற்கு இதுவரை அண்ணாமலை பதில் அளித்துள்ளாரா?

“என் கையில் ஒரு பட்டியல் இருக்கிறது... நான் ஆதாரத்துடன் தான் பேசுவேன். ஏனென்றால் நான் தலைவர் கலைஞரின் மகன். இதில் இருக்கும் பெயர்ப் பட்டியல் ஏதோ தேசத் தலைவர்களோ... சமூக சேவர்களோ இல்லை... எல்லோரும் சட்டம்-ஒழுங்கைக் கெடுக்கும் ரவுடிகள்! சரித்திரப் பதிவேடு (History Sheet) குற்றவாளிகள்! ஆனால் இந்தப் பட்டியலில் இருப்பவர்கள் எல்லாம், இப்போது எங்கு இருக்கிறார்கள் தெரியுமா? அத்தனை பேரும் பா.ஜ.க.வில்தான் இருக்கிறார்கள்! வழக்கமாக இந்தப் பட்டியல் காவல் நிலையத்தில்தான் ஒட்டப்பட இருக்கும்...”

32 பக்கங்கள் கொண்ட இந்தப் பட்டியலில், 1977 வழக்குகள் இருக்கும் 261 ரவுடிகள் இருக்கிறார்கள். இவர்களின் பெயர்கள் என்ன? பா.ஜ.க.வில் என்ன பொறுப்பில் இருக்கிறார்கள்? இவர்கள் மேல் என்ன என்ன பிரிவுகளில் வழக்குகள் இருக்கிறது? என்று இந்தப் பட்டியலில் இருக்கிறது. எல்லா ரவுடிகளையும் உங்கள் கட்சியில் வைத்துக்கொண்டு சட்டம் ஒழுங்கைப் பற்றி நீங்கள் பேசுமா? உங்களிடம் இருக்கும் உளவுத்துறை மூலமாக அந்தப் புத்தகத்தை வாங்கிச் சரிபார்த்துவிட்டு (“கிராஸ் வெரிஃபை” செய்துவிட்டு) அதற்குப் பிறகு எங்களைப் பற்றிப் பேசுங்கள் பிரதமர் அவர்களே...” என்று மாண்புமிகு முதலமைச்சர் அவர்கள் சொன்னார்கள். இதுவரை பதில் இல்லை.

ஆம்ஸ்ட்ராங்கை கொலை செய்த கொலையாளிகளுக்கு பா.ஜ.க. பிரமுகரான அஞ்சலை 10 லட்சம் பணம் கொடுத்ததாக விசாரணையில் தகவல் கிடைத்துள்ளது. கடந்த ஆண்டு கொலை செய்யப்பட்ட ஆற்காடு சுரேஷின் நெருங்கியவர்தான் அஞ்சலை. ஆற்காடு சுரேஷின் தம்பி பொன்னை பாஷு. இப்போது கைதாகி சிறையில் இருக்கிறார்.

ஆம்ஸ்ட்ராங் கொலை செய்வதற்கு அளிக்கப்பட்ட பணப்பரிவர்த்தனை விவகாரம் தொடர்பாக விசாரணை மேற்கொண்ட போது - வழக்கறிஞரும் அ.தி.மு.க. பிரமுகருமான மலர்க்கொடி சேகர் பணம் கொடுத்திருப்பது தெரிய வந்தது. அ.தி.மு.க. பேச்சாளராகவும், பாடகராகவும் இருந்த தோட்டம் சேகரின் மனைவி இவர். தோட்டம் சேகர் 2001 ஆம் ஆண்டு கொலை செய்யப்பட்டார். ஆம்ஸ்ட்ராங் கொலை வழக்கில் ஏற்கனவே கைது செய்யப்பட்டு சிறையில் அடைக்கப்பட்டிருக்கும் வழக்கறிஞர் அருள் என்பவரோடு மலர்க்கொடி தொடர்பில் இருந்துள்ளார். வழக்கறிஞர் அருளின் வாங்கி பணப்பரிவர்த்தனையை ஆய்வு செய்தபோது மலர்க்கொடி இவருக்குப் பணம் கொடுத்திருப்பது தெரிய வந்துள்ளது.

பா.ஜ.க.வின் கூட்டணிக் கட்சியாக இருக்கும் த.மா.கா.வைச் சேர்ந்த ஹரிஹரன் என்பவரும் ஆம்ஸ்ட்ராங் கொலை வழக்கில் கைது செய்யப்பட்டுள்ளார். அவர் த.மா.கா.வில் மாநில மாணவரணி துணைத் தலைவராக இருக்கிறார். இவரைக் கட்சியை விட்டு நீக்கி இருக்கிறார் ஜி.கே.வாசன்.

ஆம்ஸ்ட்ராங் கொலை செய்யப்பட்டார் என்றால், அதில் குற்றவாளிகள் யாரும் கைது செய்யப்படவில்லை என்றால் அரசாங்கத்தை விமரிசிக்கலாம். கொலை நடந்த மூன்று மணி நேரத்தில் கைது செய்யப்பட்டு விட்டார்கள். இதுவரை 14 பேர் கைது செய்யப்பட்டுள்ளார்கள். கைது செய்யப்பட்டவர்கள் தான் உண்மையான குற்றவாளிகள் என்பதற்கான வீடியோ ஆதாரத்தையும் காவல் துறை வெளியிட்டது. தொடர்ந்து தேடுதல் வேட்டையை நடத்தியது காவல் துறை. தங்களுக்கு ஏதாவது துப்பு கிடைக்குமானால் அதனை காவல்துறைக்குச் சொல்லலாம். குற்றவாளிகள் யாரும் தப்பி விடக் கூடாது என்ற நோக்கம் காவல் துறைக்கு மட்டுமல்ல, அனைவருக்கும் இருக்க வேண்டும். ஆனால் பழனிசாமியும், அண்ணாமலையும், ‘கிடைச்சது ஒரு மேட்டர்’ என்ற அடிப்படையில் கோதாவில் இறங்கி அரசாங்கத்தைக் கடித்துக் குதறினார்கள். குதறிக்கொண்டு இருக்கிறார்கள்.

பழனிசாமியும், அண்ணாமலையும் மக்களிடம் மன்னிப்புக் கேட்க வேண்டாமா?



முதலமைச்சர் மு.க.ஸ்டாலின் அவர்கள் நேற்று முன்தினம் (19.07.2024) இந்திய சமூக நீதி இயக்கத்தின் தலைவர் பேராயர் எஸ்ரா சற்குணம் அவர்களின் 86-வது பிறந்தநாளையொட்டி அவரது இல்லத்திற்கு நேரில் சென்று, பிறந்தநாள் வாழ்த்து தெரிவித்தார். உடன் நிர்வாகத் துறை அமைச்சர் துரைமுருகன், இந்து சமய அறநிலையத் துறை அமைச்சர் பி.கே.சேகர்பாபு, பெருநகர சென்னை மாநகராட்சி மேயர் திருமதி ஆர்.பிரியா, விடுதலைச் சிறுத்தைகள் கட்சியின் தலைவரும், நாடாளுமன்ற உறுப்பினருமான தொல். திருமாவளவன், சட்டமன்ற உறுப்பினர்கள் தாயகம் கவி, இனிகோ இருதயராஜ், தமிழ்நாடு சிறுபான்மையினர் நல ஆணையத்தின் தலைவர் பீட்டர் அல்போன்ஸ், திராவிடர் இயக்கத் தமிழர் பேரவை தலைவர் சுப. வீரபாண்டியன், பெருநகர சென்னை மாநகராட்சி நிலைக் குழுத் தலைவர் நே.சிறுநரசு மற்றும் எஸ்ரா சற்குணம் அவர்களின் குடும்பத்தினர் உள்ளனர்.



முதலமைச்சர் மு.க.ஸ்டாலின் அவர்கள் நேற்று முன்தினம் (19.7.2024) தலைமைச் செயலகத்தில், சிறைகள் மற்றும் சீர்திருத்தப் பணிகள் துறையின் சார்பில் 9 கோடியே 45 இலட்சத்து 25 ஆயிரம் ரூபாய் செலவில் திட்டமிடப்பட்டுள்ள கிளைச் சிறைக் கட்டடம் மற்றும் செங்கல்பட்டு மாவட்ட சிறைச்சாலையில் கட்டப்பட்டுள்ள கூடுதல் கட்டடம் ஆகியவற்றை திறந்து வைத்தார். இந்த நிகழ்ச்சியில், சட்டத்துறை அமைச்சர் எஸ்.ரகுபதி, தலைமைச் செயலாளர் சிவ் தாஸ் மீனா, உள், மதுவிலக்கு மற்றும் ஆயத்தீர்வைத் துறை அரசு கூடுதல் தலைமைச் செயலாளர் தீரஜ்குமார், தமிழ்நாடு காவலர் வீட்டு வசதி கழகத்தின் தலைவர் மற்றும் நிர்வாக இயக்குநர் முனைவர் அ.கா.விஸ்வநாதன், சிறைகள் மற்றும் சீர்திருத்தப் பணிகள் துறை தலைமை இயக்குநர் முனைவர். மகேஷ்வர் தயாள் ஆகியோர் கலந்து கொண்டனர்.

மேற்கு வங்க ஆளுநர் மீதான பாலியல் வழக்கில்

ஒன்றிய அரசு எதிர்வாதியாகச் சேர்க்கப்படும்!

உச்சநீதிமன்றம் உத்தரவு!

புதுடெல்லி, ஜூலை 21-
மேற்கு வங்க ஆளுநர் மீதான பாலியல் வழக்கில் ஒன்றிய அரசு எதிர்வாதியாக சேர்க்கவும் உச்சநீதிமன்றம் உத்தரவிட்டுள்ளது. மேலும், ஒன்றிய அரசுக்கு நோட்டீஸ் அனுப்பவும் உத்தரவிட்டனர்.

மேற்குவங்க ஆளுநர் மாளிகையில் பணிபுரிந்த பெண் பாலியல் தொல்லைக்கு ஆளாக்கப்பட்டதாக புகார் எழுந்தது. மேற்கு வங்க காவல் துறை வழக்கு பதிவு செய்திருந்தாலும் அரசியல் சாசன பிரிவு 361ன் கீழ் ஆளுநருக்கு பாதுகாப்பு உள்ளதால் அந்த வழக்கில் இதுவரை போலீசார் எந்த விசாரணையும் நடத்தவில்லை. இதனை எதிர்த்து உச்சநீதிமன்றத் தீர்ப்பாதிக்கப்பட்ட பெண்

மனுத்தாக்கல் செய்துள்ளார். அந்த வழக்கு நேற்று முன்தினம் விசாரணைக்கு வந்த போது, குற்ற வழக்குகளில் ஆளுநருக்கு உள்ள அரசியல் பாதுகாப்பு பிரிவை நீக்கி வழக்கு விசாரணைக்கு உத்தரவிட வேண்டும் என்று வழக்கறிஞர் வாதிட்டார். அப்போது தலைமை நீதிபதி எஸ்.ஏ.சந்திரகுட் தலைமையிலான அமர்வு இந்த வழக்கில் ஒன்றிய அரசையும் எதிர்வாதியாக சேர்க்க உத்தரவிட்டது. ஒன்றிய அரசு பதில் அளிக்க நோட்டீஸ் அனுப்பி உத்தரவிட்டனர்.



முதலமைச்சர் மு.க. ஸ்டாலின் அவர்களை நேற்று முன்தினம் (19.07.2024) முகாம் அலுவலகத்தில், மறுமலர்ச்சி திராவிட முன்னேற்றக் கழகத்தின் பொதுச் செயலாளர் வைகோ எம்.பி., அவர்கள் சந்தித்துப் பேசினார்.

சிறைத்துறை சார்பில்

திண்டிவனம் - செங்கல்பட்டில் புதிய கட்டடங்கள்!

முதல்வர் மு.க.ஸ்டாலின் திறந்து வைத்தார்!

சென்னை, ஜூலை 21-
சிறைகள் மற்றும் சீர்திருத்தப் பணிகள் துறைக்கு ரூ.9.45 கோடி செலவில் கட்டப்பட்டுள்ள கட்டடங்களை முதலமைச்சர் மு.க.ஸ்டாலின் அவர்கள் திறந்து வைத்தார்.

முதலமைச்சர் மு.க.ஸ்டாலின் அவர்கள் நேற்று முன்தினம் (19.7.2024) தலைமைச் செயலகத்தில், சிறைகள் மற்றும் சீர்திருத்தப் பணிகள் துறையின் சார்பில் 9 கோடியே 45 இலட்சத்து 25 ஆயிரம் ரூபாய் செலவில் திட்டமிடப்பட்டுள்ள கிளைச் சிறைக் கட்டடம் மற்றும் செங்கல்பட்டு மாவட்ட சிறைச் சாலையில் கட்டப்பட்டுள்ள கூடுதல் கட்டடம் ஆகியவற்றை திறந்து வைத்தார்.

சிறைகள் மற்றும் சீர்திருத்தப் பணிக் துறையானது, நீதிமன்றங்கள்

குற்றவாளிகளுக்கு வழங்கும் தண்டனைகளை நிறைவேற்றுவது மட்டுமின்றி, அவர்களை நல்வழிப்படுத்தி அவர்களின் எதிர்கால வாழ்க்கைக்குத் தேவையான கல்வி மற்றும் தொழில் திறன்களை மேம்படுத்துவதற்கான வாய்ப்புகளையும் வழங்குகிறது. சிறைகள் மற்றும் சிறைவாசிகளின் பாதுகாப்பினை மேம்படுத்துதல், சிறைவாசிகளின் நலன் மற்றும் சிறைவாசிகளை பொறுப்புள்ள நபர்களாக மாற்றி சமுதாயத்தில் மீண்டும் இணைத்தல் ஆகிய மூன்றும் இத்துறையின் முக்கிய நோக்கங்களாகும்.

சிறைப் பணியாளர்கள் மற்றும் சிறைவாசிகளுக்கு உகந்த ஆழ்நிலையை உருவாக்குவதற்காக உட்கட்டமைப்பினை மேம்படுத்துவதற்காகவும், நவீனமயமாக்குவதற்காகவும் இவ்வரசு பல்வேறு நடவடிக்கைகளை

எடுத்து வருகிறது.

தமிழ்நாடு சிறைகளின் அங்கீகரிக்கப்பட்ட இடவசதி 24,342 ஆகும். தற்போது 23,500 சிறைவாசிகள் அனுமதிக்கப்பட்டுள்ளனர். சிறைகளில் இடநெருக்கடியை குறைக்க அரசு தொடர்ந்து பல்வேறு நடவடிக்கைகளை எடுத்து வருகிறது. புழல், மத்திய சிறை2ல் கூடுதலாக 1000 சிறைவாசிகளை அனுமதிக்கும் வகையில் கூடுதல் தளம் கட்டவும், தஞ்சாவூர் மாவட்டத்தில் 500 சிறைவாசிகள் அனுமதிக்கும் வகையில் புதிய மாவட்ட சிறை கட்டவும் நடவடிக்கை எடுக்கப்பட்டு வருகிறது.

அந்த வகையில், விழுப்புரம் மாவட்டம் திண்டிவனத்தில் 8 கோடியே 39 இலட்சத்து 22 ஆயிரம் ரூபாய் செலவில் கட்டப்பட்டுள்ள புதிய கிளைச் சிறை கட்டடம் மற்றும் செங்கல்பட்டில் உள்ள மாவட்ட சிறைச்சாலையில்

1 கோடியே 6 இலட்சத்து 3 ஆயிரம் ரூபாய் செலவில் கட்டப்பட்டுள்ள கூடுதல் கட்டடம், என மொத்தம் 9 கோடியே 45 இலட்சத்து 25 ஆயிரம் ரூபாய் செலவில் கட்டப்பட்டுள்ள கட்டடங்களை முதலமைச்சர் அவர்கள் நேற்று முன்தினம் திறந்து வைத்தார்.

இந்த நிகழ்ச்சியில், சட்டத்துறை அமைச்சர் எஸ்.ரகுபதி, தலைமைச் செயலாளர் சிவ் தாஸ் மீனா, உள், மதுவிலக்கு மற்றும் ஆயத்தீர்வைத் துறை அரசு கூடுதல் தலைமைச் செயலாளர் தீரஜ்குமார், தமிழ்நாடு காவலர் வீட்டு வசதி கழகத்தின் தலைவர் மற்றும் நிர்வாக இயக்குநர் முனைவர் அ.கா.விஸ்வநாதன், சிறைகள் மற்றும் சீர்திருத்தப் பணிகள் துறை தலைமை இயக்குநர் முனைவர். மகேஷ்வர் தயாள் ஆகியோர் கலந்து கொண்டனர்.